

# ଫାଇଲିନ୍ ଆସିଲା ବୋଲି...

ଲକ୍ଷ୍ମେଦର ପ୍ରସାଦ ଦାଶ

ଫାଇଲିନ୍ ଆସିଲା । ୧୨ ତାରିଖ ରାତିରେ ଝଡ଼ତୁଫାନ, ତାପରେ ଲଗାଣ ବର୍ଷା । ଏଭଳି ପ୍ରାୟ ୧୨ ଦିନ ନିଜର ବିପ୍ଳାବ କରିବା ପରେ ୨୪ ତାରିଖରେ ଓଡ଼ିଶା ମାଟିକୁ ଛାଡ଼ି ଚାଲିଗଲା ।

ଫାଇଲିନ୍‌କୁ ନେଇ ଅନେକ ସଭାସମିତି ବସିଲା, ରାଜନୀତିଆ ଦଳଗୁଡ଼ାକ ଭିତରେ ଟଣାଓଟରା ଆରମ୍ଭ ହେଲା । ସରକାରୀ ସମୀକ୍ଷା ଉପରେ ସମୀକ୍ଷା ଚାଲିଲା । କେନ୍ଦ୍ରକୁ କ୍ଷୟକ୍ଷତିର ହିସାବ ଦିଆଗଲା । ଚାରିଟି ସୋ, ଆଲୋଚନାଚକ୍ର ସବୁ ଆୟୋଜନ ହେଲା । ଗଣମାଧ୍ୟମଗୁଡ଼ାକ ଏଠି ଏମିତି ହେଉଛି, ସେଠି ସେମିତି ହେଉନି କହି କହି ନିଜନିଜର ଖବରକାଗଜ, ଟେଲିଭିଜନ ଚାନେଲ ଦେଖିବା ଲୋକଗୁଡ଼ାକୁ ବ୍ୟତିବ୍ୟସ୍ତ କରିପକାଇଲେ । ରାଜ୍ୟ କେନ୍ଦ୍ର ଉପରେ ଦୋଷ ଲଦିଲା । ଲୋକମାନେ ରିଲିଫ୍ ମିଳୁନି ବୋଲି ପାଟିତୁଣ୍ଡ କଲେ, ଥୋକାଏ ଜାଗାରେ ପୁଲିସ୍ ସହ ଧସ୍ତାଧସ୍ତି କରି ଗିରଫ ହେଲେ । ରିଲିଫ୍ ମିଳୁନି ବୋଲି ଯିଏ ପ୍ରତିବାଦ କରି ରାଷ୍ଟ୍ରାରୋକ କଲା ସରକାର ତା ବିରୋଧରେ ଏସ୍‌ମା ଲଗାଇଲେ । କିନ୍ତୁ ରିଲିଫ୍ ସାମଗ୍ରୀକୁ ଥୋକାଏ ରାଜନେତା ଓ ସରକାରୀ ଅଧିକାରୀ ମିଶି ଲୁଟିବା ପରେ ବି ସରକାର କେବଳ ଭିଜିଲାନସ୍ ତଦନ୍ତ କରି ସନ୍ତୁଷ୍ଟ ରହିଲେ । ବାତ୍ୟା ଓ ପରବର୍ତ୍ତୀ ବଡ଼ିରେ ଛୁଟିରେ ପକାଇଲେ ବୋଲି ସରକାର ଦୁଇ-ତିନିଟା ଅଫିସରଙ୍କୁ ଚାକିରିରୁ ଛଟେଇ କଲେ । ଖବରକାଗଜ, ଟିଭିରେ ନିଜ ମୁହଁ ଦିଶିବା ଓ ମୁଖ୍ୟମନ୍ତ୍ରୀଙ୍କ ପଙ୍ଗତ ପାଖକୁ ଯିବା ପାଇଁ କିଛି ବଡ଼ ଲୋକ, କମ୍ପାନୀ ସବୁ ଟେକ୍ ଗୋଟାଏ ଗୋଟାଏ ଧରି ସଚିବାଳୟର ତିନି ମହଲା ଧାଡ଼ିଲଗାଇଲେ । ଏମିତି ସବୁ କ’ଣ କ’ଣ ହେଲା, ଯାହା ଫାଇଲିନ୍ ପ୍ରକୋପ ଠାରୁ ବଳିଗଲା । ହେଲେ ଯେଉଁ ଗରିବଗୁରୁବାଙ୍କ ସବୁକିଛି ଫାଇଲିନ୍ ଉଡ଼ାଇ ନେଗଲା ସେମାନଙ୍କ ଆଖି ତଳଟା ସିମିତି ଓଦା ରହିଗଲା ।

ଏହାକୁ ଛାଡ଼ିଦେଲେ ଫାଇଲିନ୍ ପର୍ଯ୍ୟାୟରେ ଏମିତି ଗୁଡ଼ାଏ କଥା ଘଟିଗଲା ଯାହାକୁ ନା ସରକାରୀ ଅଫିସର ଶୁଣିଲେ ନାଁ ଗଣମାଧ୍ୟମ ଦେଖାଇଲା ।

ରାଜଧାନୀର କଥାତ ଅଲଗା । ୧୯୯୯ ବାତ୍ୟାର କଥା ଭାବି ବାତ୍ୟା ପୂର୍ବରୁ ଲୋକମାନେ ବଜାରରେ ଯେତେ ମହମବତୀ, ଦିଆସିଲି, ଚୁଡ଼ା, ଆଳୁ, ପିଆଜ ସବୁ ଥିଲା ଉଠାଇନେଲେ । ଏମିତି ହେଲା ବାତ୍ୟା ଛାଡ଼ିବାର ପ୍ରାୟ ୪-୫ ଦିନ ଯାଏଁ ବଜାରେ ମହମବତୀ ମିଳିଲାନାହିଁ । ବ୍ୟବସାୟୀ ବି ଲୋକଙ୍କ ଡହଲବିକଳ ଦେଖି ପିଆଜ କିଲୋ ୫୦-୬୦ ଟଙ୍କା, ଆଳୁ ୩୦-୪୦ ଟଙ୍କାରେ ବିକିଲେ । ମଦଦୋକାନ ଗୁଡ଼ିକରେ ତ ଭିଡ଼ ରଥଯାତ୍ରାର ଭିଡ଼ଠାରୁ ବଳିଗଲା ।

ସେପଟେ ସରକାର କହୁଥିଲେ ବତ୍ୟା ମୁକାବିଲା ପାଇଁ ସରକାର ସବୁ ବ୍ୟବସ୍ଥା କରିଛନ୍ତି । ମହଜୁଦକାରୀଙ୍କ ବିରୋଧରେ ଏସ୍‌ମା ଲାଗିବ । ସବୁ ବୁକ୍‌ରେ ଖାଦ୍ୟ ମହଜୁଦ୍ ଅଛି । କଳାହାଣ୍ଡିରୁ ଗଂଜାମକୁ ଚାଉଳ ଅଣାଯାଇଛି । ଏମିତି କେତେ କ’ଣ ବାହାପିଆ କଥା ।

ମଖମଲ ଦାସ, ଜଣେ ୨୦-୨୨ ବର୍ଷର ଯୁବକ । ସାମ୍ବାଦିକତା ପାଠ ପଢ଼ି ପ୍ରଥମ ଥର ପାଇଁ ଏକ ଟେଲିଭିଜନ ଚାନେଲରେ ସାମ୍ବାଦିକ ଭାବେ କାମ କରିବା ଆରମ୍ଭ କରିଥାଏ । ସାମ୍ବାଦିକତା କହିଲେ ଯାହା ଦେଖିବ ତାହା ଲେଖିବ କିମ୍ବା ଦେଖାଇବ ବୋଲି ମନ୍ତ୍ରଟି ଭଲଭାବେ ମନ ରଖିବା ବ୍ୟତୀତ ଆଉ କିଛି ଅଭିଜ୍ଞତା ନଥିଲା । ଏତିକି ବେଳେ ଫାଇଲିନ୍ ଆସି ପହଂଚିଗଲା । ଅଗତ୍ୟା ଜଣେ କ୍ୟାମେରାମ୍ୟାନ୍ ସହ ସମ୍ବାବ୍ୟ ବାତ୍ୟାଅଂତଳକୁ ତାକୁ ଚାନେଲର ଖବର ମୁଖ୍ୟ ପଠାଇଲେ ।

ପାଣିପାଗ ବିଭାଗର ଆଗୁଆ ସୂଚନା- ବାତ୍ୟା ୧୨ ତାରିଖ ରାତି ୮-୯ଟାରେ ଗଂଜାମ ଜିଲ୍ଲାର ଗୋପାଳପୁର ଛୁଇଁବ । ଭେରି ସିଭିଲ୍ ସାଇକ୍ଲୋନିକ୍ ଷ୍ଟୋମର ରୂପ ନେବ । ପବନ ୨୦୦ରୁ ୨୫୦ କିଲୋମିଟର ବେଗରେ ବହିବ । ସମୁଦ୍ର ଜୁଆର ତିନି ମିଟର ଉଚ୍ଚରେ ମାଡ଼ିଆସିବ ଏମିତି କେତେ କ’ଣ । ଆମେରିକାର ପାଣିପାଗ ବିଭାଗ କହିଲା ଏହା ୫ନଂ ବାତ୍ୟା ।

ଏଣୁ ମଖମଲ ଗୋଟିଏ ଦିନ ଆଗରୁ ବୁହୁପୁର ପହଞ୍ଚିଲା । ହୋଟେଲ୍ ଯାକରେ ଦେଶ ଯାକର ସାମ୍ବାଦ ଚାନ୍ଦେଲ୍, ସାମ୍ବାଦିକ, ଫଟୋଗ୍ରାଫରଙ୍କ ଭିଡ଼ । ବଡ଼ କଷ୍ଟରେ ଶୌଚାଳୟ ନଥିବା ରୁମ୍‌ଟେ ଯୋଗାଡ଼ ହେଲା ।

ସେଇଦିନ ସକାଳେ, ରାଜ୍ୟ ସରକାର କହିଲେ ଆମେ ଆଗତୁରା ଯୋଜନା କରି ସମ୍ଭାବ୍ୟବାତ୍ୟା ଇଲାକାକୁ ୧୭ ହଜାର ଲୋକକୁ ସୁରକ୍ଷିତ ସ୍ଥାନକୁ ଆଣିଦେଇଛୁ । ଆହୁରି ଲୋକଙ୍କୁ ଆଣିବା ବାକି ଅଛି, ଗଞ୍ଜାମରେ କେତେକ ସ୍ଥାନରେ ଲୋକମାନେ ନିଜ ଘରେ ରହିବୁ ବୋଲି ଜିଦ୍ ଧରିଛନ୍ତି ଏଣୁ ତାଙ୍କୁ ବଳପୂର୍ବକ ପୁଲିସ୍ ଲଗାଇ ଉଠାଇ ଅଣାଯିବ ।

ଏହି ଖବର ଶୁଣି ମଖମଲ ଦୌଡ଼ିଲା ଏକ ସମୁଦ୍ରକୂଳିଆ ଗାଁକୁ । ଗୋପାଳପୁର ଯିବା ରାସ୍ତାକଡ଼ର ଏକ ଗାଁ ମୁଣ୍ଡରେ କେତେକ ଲୋକ ଦୁଇଟା ବଡ଼ ସିରିଶ ଗଛକୁ କାଟିବାରେ ବ୍ୟସ୍ତ ଥାନ୍ତି । ଗଛଦୁଇଟି ପାଖରୁ ସେମିତି କିଛି ବିପଦ ଥିଲା ଭଳି ଦେଖାଯାଉନଥିଲା । ରାସ୍ତାକଡ଼ ଠାରୁ ତ ବେଶ୍ ଦୂରରେ ଥିଲା, ପାଖରେ ଘର ବି ନଥିଲା । ତେବେ ଲୋକମାନେ କାହିଁକି କାରୁଛନ୍ତି ଜାଣିପାରିଲା ନାହିଁ ମଖମଲ । ବୋଧହୁଏ ସରକାରଙ୍କ କିଛି ଯୋଜନା ଥିବ, ଏଣୁ ଗଛକାଟିବା ଲୋକଟାଙ୍କୁ ପଚାରିବାରୁ ଜଣାଗଲା । ଗାଁର ସମିତି ସଭ୍ୟର ନୂଆ ଘର ତିଆରି ଚାଲିଛି । ଏଣୁ ଶସ୍ତା କାଠ ଖୋଜୁଖୋଜୁ ଗଛ ଦୁଇଟା ଉପରେ ଆଖିପକାଇଥିଲା । ଏବେ ମଉକା ମିଳିଯାଇଛି ବାତ୍ୟା ମୁକାବିଲା ନାଁରେ କାଟି ସଫା କରିଦେଲେ ହେଲା । ସେମାନଙ୍କ ଯୋଜନା ମଧ୍ୟ ବଡ଼ କୌଶଳପୂର୍ଣ୍ଣ । କାହାଠାରୁ ଅନୁମତି ନେବା ଲୋଡ଼ାନାହିଁ, ଗଛଦୁଇଟାକୁ ଅଧା କାଟି ରଖିଥିଲେ ପବନ ବାଜୁ ବାଜୁ ପଡ଼ିଯିବ, ବାତ୍ୟା ସରିବା ପରେ ନିଜ କାମ ବି ହୋଇଯିବ । ମଖମଲ କିଛି କହିପାରିଲା ନାହିଁ ଖାଲି ବଳବଳ କରି ଅନାଇ ସେଠାରୁ ଚାଲିଆସିଲା ।

ସେଇ ସମୁଦ୍ର କୂଳିଆ ଗାଁଟାରେ ପହଞ୍ଚି ଭାବିଥିଲା ପୁଲିସ୍, ପ୍ରଶାସନ ସବୁ ଗହଳି ଲାଗିଥିବ । ଦେଖିଲା କେହି ପୁଲିସ୍ ଫୁଲିସ୍ ନାହାନ୍ତି । ୪-୫ଟା ଓଡ୍ରାଫ୍ ଓ ଏନ୍‌ଡିଆର୍‌ଏଫ୍ ର ସଦସ୍ୟ ଅଛନ୍ତି । ଗାଁର ଜଣେ ଲୋକକୁ ପଚାରିଲା, ଘଟଣା କ'ଣ ? ବାତ୍ୟା ଆସିଲେ ସବୁ ଡୁବିବ, ସରକାର କହୁଛନ୍ତି ବାତ୍ୟା ଆଶ୍ରୟସ୍ଥଳକୁ କାହିଁକି ଯାଉନାହିଁ । ଲୋକଟି ତେଲୁଗୁମିଶ୍ରା ଖଣ୍ଡି ଓଡ଼ିଆରେ କହିଲା- ଆଜ୍ଞା କୋଠିକି ଯିବୁ । ଯେଉଁ ବାତ୍ୟା ଆଶ୍ରୟସ୍ଥଳକୁ ଯିବାକୁ କହୁଛନ୍ତି ସେଇଟା ପରା ଆମ ପାଖ ଗାଁ କଂଟ୍ରାକ୍ଟର ତିଆରି କରିଛି । କାମ ହେବା ବେଳେ ଜାଣିଛୁ କିମିତି ହୋଇଛି । ଗଲା ବର୍ଷ ଏମ୍‌ଏଲ୍‌ଏ ଆସି ଫିଟା କାଟିବା ପରଠାରୁ ପରା ୪ ଥର ଭୁଷୁଡ଼ିଛି । ଘରେ ଥିଲେ ହୁଏତ ବଂଚିବା ସମ୍ଭାବନା ଅଛି ଆଜ୍ଞା, କିନ୍ତୁ ସେଇଠିକି ଗଲେ ନିଷ୍ଠେ ମରିବୁ ।

ହେଲା ଯେ ସ୍କୁଲକୁ କାହିଁକି ଯାଉନ- ମଖମଲ ପଚାରିଲା ।

ଆଜ୍ଞା ସ୍କୁଲରେ ପରା ଦୁଇଟି ବଖରା ଗୋଟିକରେ ପାଣିଗଳୁଛି ଆରଟାରେ ୩୦ ପିଲା ବସିପଡ଼ିପାରିବେନି, ଆମେ ୧୩୫ଲୋକ ପିଲାପିଲି, ଜିନିଷପତ୍ର ଧରି କିମିତି ରହିବୁ ?

ମଖମଲ ହାତରେ ବୁମ୍ ଧରିଥାଏ ଆଉ କ୍ୟାମେରାମ୍ୟାନ୍ ସବୁ ରେକର୍ଡ଼ କରୁଥାଏ ।

୧୨ ତାରିଖ ସକାଳୁ ଖବର ଶୁଣିଲା ସରକାର ୧ଲକ୍ଷ ଲୋକଙ୍କୁ ସୁରକ୍ଷିତ ସ୍ଥାନକୁ ନେଇଯାଇଛନ୍ତି । ଗଞ୍ଜାମରେ ଜିଲ୍ଲାପାଳ ଓ ଏସ୍‌ପି ମିଶି ସବୁ କାମ ସାରିଦେଇଛନ୍ତି । ବାତ୍ୟା କି ସମୁଦ୍ର ମାଡ଼ି ଆସିଲେ ଖାଲି ପାଳଗଣ୍ଡେ ଉଡ଼େବ ସିନା ଲୋକେ ମରିବେନି ।

୧୨ ତାରିଖ, ରାତି ୭ଟାରୁ ବର୍ଷା ସହ ପବନ ହେବା ଆରମ୍ଭ ହେଲା । ୮-୯ଟାରେ ପବନର ପ୍ରକୋପ ବଢ଼ିଲା । ଯିଏ ଯେଉଁଠାରେ ଥିଲେ ରହିଗଲେ । କରେଂଟ୍ ବି ଚାଲିଗଲା ।

ବାହାରେ କେତେକ ଓଡ୍ରାଫ୍ ଓ ଏନ୍‌ଡିଆର୍‌ଏଫ୍ ଟିମ୍‌ର ସଦସ୍ୟମାନେ ମଟରସାଇକଲରେ ଘଂଟାଏ ଦୁଇଘଂଟା ରାସ୍ତାରେ ପଇଁତରା ମାରିବା ପରେ ସେମାନେ ବି ଗୋଟିଏ ଜାଗାରେ ରହିଗଲେ । ଭଗବାନଙ୍କ ଭରସାରେ ଜୀବନଟା ଛାଡ଼ି ମଖମଲ ଆଉ ତା କ୍ୟାମେରାମ୍ୟାନ୍ ହେଟେଲ୍ ରୁମ୍‌ଟାରେ ଶୋଇପଡ଼ିଲେ । ରାତି ପ୍ରାୟ ୧୨ଟା ଭୁବନେଶ୍ୱରରୁ ଫୋନ୍ ଆସିଲା । ଫୋନ୍ ସେପଟୁ ଖବର ମୁଖ୍ୟଙ୍କ ଗୁରୁ ଗମ୍ଭୀର ସ୍ୱର- କ'ଣ କରୁଛ, ଦେଖ ଏନ୍‌ଡି ଟିଭିର ଜଣେ

ଝିଅ ରିପୋର୍ଟର ଟେ ଝଡ଼ବର୍ଷା ଭିତରେ ଠିଆ ହୋଇ ପିଚୁସି(ପିସ୍ ଟୁ କ୍ୟାମେରା)ଦେଉଛି, ତୁମେ ସବୁ କ’ଣ କରୁଛ । ଧଡ଼ପଡ଼ ହୋଇ ଉଠିଲା ମଖମଲ । କ’ଣ ଉଠିବ ଦେବ ବୁଝିପାରିଲାନି ।

ଏଇ ୯ଟା ବେଳକୁ ପରା ଝିଅଟା ତାର ହୋଟେଲ ରୁମ୍‌ର ଝରକା ପାଖରେ ଥାଇ ପିଚୁସି ଦେଉଥିଲା । ପବନ ମାଡ଼ରେ ଝରକା ବାଡ଼େଇ ହେଉଥାଏ ଆଉ ପାଣି ବି ଭିତରେ ଆସି ପଡୁଥାଏ । ବର୍ଷାପବନ ତ ଯେମିତି ଘରଭିତରେ ଥିଲେ ବି ଜଣେ କେହି ଭିଜିଯିବ । ହେଉ ଏତିକି ମୁଣ୍ଡଖେଳାଇ ତ ସିଏ ବାହାବା ନେଇପାରିଲା ।

୧୩ ତାରିଖ ସକାଳ ବର୍ଷା ଝିପିଝିପି ପଡୁଥାଏ । ସହର ଭିତରେ ପ୍ରାୟତଃ ଯେତେ ଗଛ, ଲଲେକ୍ତି ଖୁଟ, ଟେଲିଫୋନ୍ ଟାଓ୍ବାର୍ ଥିଲା ସବୁ ମୋଡ଼ିମୋଡ଼ି ଭାଙ୍ଗିଯାଇଛି ।

ଟେଲିଫୋନ୍ ବି କାମ କରୁନଥାଏ, ଏଣୁ ହେଉ ଅଫିସରୁ ବରାଦ ଆସିବାର ଭୟ ବି ନଥାଏ । ବାତ୍ୟାରେ ବ୍ରହ୍ମପୁର ବିଶ୍ୱବିଦ୍ୟାଳୟ ସବୁଠୁ ବେଶି କ୍ଷତି ହୋଇଛି ବୋଲି ଶୁଣିବା ପରେ ସବୁ ଚାନେଲ୍ ପ୍ରତିନିଧି ସେଠାକୁ ଦୌଡ଼ିଲେ । ରାସ୍ତାରେ ଗଛ ସବୁ ପଡ଼ିଥାଏ । ୧୪ ତାରିଖ ମୁଖ୍ୟମନ୍ତ୍ରୀ ବ୍ରହ୍ମପୁର ଗସ୍ତ କରିବେ ବୋଲି ଶୁଣାଯାଉଥାଏ । ଏଣୁ ରାସ୍ତାକଡ଼ରୁ ଗଛ ହଟାଇବା କାମଟି ଜୋରସୋରରେ ଚାଲିଥାଏ ।

ବିଶ୍ୱ ବିଦ୍ୟାଳୟ ଭିତରକୁ ପଶିବାକୁ ମୁଖ୍ୟ ଦ୍ୱାରା ପଟେ ରାସ୍ତା ନାହିଁ । ତଥାପି ନାରାୟଣପୁର ପଟରୁ ରାସ୍ତା କିଛି ଭଲ ଅଛି ବୋଲି ଶୁଣିବା ପରେ ଭିତରକୁ ସେଇବାଟ ଦେଇ ମଖମଲ ଭିତରକୁ ଗଲା ।

ରାସ୍ତାରେ ଲୋକମାନେ ସ୍ୱାଭାବିକ ଭାବେ ଚଲାବୁଲା କରୁଥାନ୍ତି, ସତେକି ସେମାନେ ବି ଏକ ଦେଖଣାହାରୀ । କୌଣସି ମତେ ଭିଜୁଥାନ୍ ଓ ଦୁଇ ତିନିଜଣଙ୍କ ବାଇଚ୍ ନେଇଗଲା ।

ସେଠାରୁ ଗୋପାଳପୁର । ଗୋପାଳପୁରରେ ବିଶେଷ କ୍ଷତି ହୋଇନଥାଏ । ଏକ ବିଦେଶୀ ଚାନେଲ୍‌ର ରିପୋର୍ଟରଟେ ଗୋଟିଏ ବରଗଛ ମୂଳରେ ଆଶୁଏ କାଦରେ ବୁଡ଼ି ପିଚୁସି ଦେଉଥାଏ । ପଛପଟେ ଗୋଟିଏ ଗଛଟେ ବି ଉପୁଡ଼ି ପଡ଼ିଥାଏ । ରାତିରେ ବର୍ଷା ହୋଇଥିଲେ ବି ସେଠାରେ ଏତେ ପାଣି ଜମି କାଦୁଆ ହେବା କଥା ନୁହେଁ । କାରଣ ଖୋଜିବା ବେଳେ ଜଣାପଡ଼ିଲା, ପାଖରେ ଏକ ନଳକୂଅ । ସେଠାରୁ ପାଣି ଯିବାକୁ କେଉଁଆଡ଼େ ରାସ୍ତା ନାହିଁ । କରୋଟ ନଥିବାରୁ ଆଖପାଖର ଲୋକସବୁ ସେଠାରେ ସକାଳୁ ଗାଧୋଇବା, ପାଣିନେଉଛନ୍ତି । ମଖମଲ ବୁଝିଗଲା ନ୍ୟୁଜ୍ କିମିତି ତିଆରି କରାଯାଏ । ପ୍ରାୟତଃ ସବୁ ରାଷ୍ଟ୍ରୀୟ ଚାନେଲ୍‌ର ରିପୋର୍ଟରମାନେ ଏମିତି ମସଲାଦିଆ ଖବର ତିଆରି କରୁଥିଲେ ।

ଯାହାହେଉ ସକାଳେ ଶୁଖିଲା ରୁଟି, ବିସ୍କୁଟ୍ ଖାଇ ବିତିବା ପରେ ରାତିରେ କିଛି ଖାଇବାକୁ ମିଳିଥିଲା ସେତିକିରେ ୧୩ତାରିଖଟା ଚାଲିଗଲା ।

୧୪ ତାରିଖ ସକାଳେ ପ୍ରାୟ ସାଢ଼େ ୧୧ ରୁ ୧୨ ଟା ଭିତରେ ମୁଖ୍ୟମନ୍ତ୍ରୀ ଛତ୍ରପୁରରେ ଆସି ଓହ୍ଲାଇଲେ । ଲୋକଙ୍କ ଗହଳି । ବହୁତ ଦିନ ପରେ ମୁଖ୍ୟମନ୍ତ୍ରୀ ତାଙ୍କ ଗହଣକୁ ଆସିଛନ୍ତି । ସମସ୍ତେ ଚାହିଁଥାନ୍ତି ନିଜ ଦୁଃଖଟିକିଏ ଜଣାଇବେ । ଜଣେ ଲୋକ କହିଲା- ସାର୍ ! ହାମାରେ ଘରମେ ବାଲି ପକ୍ଷକେ ଅଂଟାଏ ହୋଗାୟା । ଗହଳି ଭିତରେ ମୁଖ୍ୟମନ୍ତ୍ରୀ ଲୋକଟାକୁ ନିରେଖି କିଛି ସେକଣ୍ଡ ଚାହିଁବା ପରେ କହିଲେ- ଭେରି ଗୁଡ୍ । ଭେରି ଗୁଡ୍ ।

ସେଠାରୁ ରଙ୍ଗେଇଲୁଣ୍ଡା ଏୟାର୍ ସ୍ଟିପ୍, ସଡ଼କ ପଥରେ ବକ୍ସିପଲ୍ଲି, ଗୋପାଳପୁର ଓ ବ୍ରହ୍ମପୁର । ବକ୍ସିପଲ୍ଲି । ଗାଁଟା ସମୁଦ୍ରକୂଳ ଠାରୁ ମାତ୍ର ୧୦୦ ମିଟର ଦୂର । ଗାଁରେ ଛଣଛପରଘର ୧୦ଟା ଛାଡ଼ିଦେଲେ ଆଉ ସବୁ ପକ୍ଷା ଘର । ଛଣଛପର ଘର ଗୁଡ଼ାକର ଛାତ ସବୁ ଉଡ଼ାଇ ଦେଇଛି । ଗାଁର ସ୍ତ୍ରୀ ଲୋକମାନେ ସବୁ ଶୁଖୁଆ ସବୁ ଦାଣ୍ଡରେ ଶୁଖାଉଥିଲେ । ପଚାରିବାରୁ କହିଲେ, ରିଲିଫ୍ କ’ଣ ଏଯାଏଁ ଗାଁକୁ କେହି ଆସିନାହାନ୍ତି ଆଜ୍ଞା । ୧୨ ତାରିଖ ସକାଳେ ପୁଲିସ୍ ଆସିଥିଲା, ଘର ଛାଡ଼ିଯିବାକୁ କହି ଚାଲିଗଲା । ଯାହାହେଉ ମୁଖ୍ୟମନ୍ତ୍ରୀ ପହଂଚିବାର ଅଧଂଟାଏ ପୂର୍ବରୁ ସେଠାରେ ଦୁଇଟା ବଲେରୋ ଗାଡ଼ିରେ ବିସ୍କୁଟ୍, ମହମବତୀ, ଦିଆସିଲି ପ୍ୟାକେଟ୍ ଆସି ପହଂଚିଲା ।

ମୁଖ୍ୟମନ୍ତ୍ରୀ ଆସିଲେ ଘେରାଟିଏ ବୁଲି ଦୁଇପଦ ହିନ୍ଦିରେ ପ୍ରତିଶ୍ରୁତି ଦେଲେ ସବୁ ସହାୟତା ମିଳିବ । ଲୋକମାନେତ

ଓଡ଼ିଆ ଭଲଭାବେ ବୁଝିପାରନ୍ତି ନାହିଁ ହିନ୍ଦି କ’ଣ ବୁଝିଲେ କେଜାଣି, ବିଧାୟକ ମହାଶୟ ତାଳି ମାରିବା ପରେ ତାଳି ମାରିଲେ । ଥେକୁ ! ଥେକୁ ! କହି ମୁଖ୍ୟମନ୍ତ୍ରୀ ସେଠାରୁ ଚାଲିଗଲେ ।

ଗାଁଲୋକଙ୍କୁ ମଖମଲ ପଚାରିଲା ବାତ୍ୟାଦିନ ରାତିରେ କେଉଁଠି ଥିଲ । ଲୋକମାନେ କହିଲେ ଘରେ, କିନ୍ତୁ ସେଇଦିନ ସରକାର ଘୋଷଣା କରିଥିଲେ ଟ୍ରାକ୍ସ ଲୋକଙ୍କୁ ସୁରକ୍ଷିତ ସ୍ଥାନକୁ ନିଆଯାଇଛି ।

ଜଣେ ପୁଲିସ୍ ଅଧିକାରୀଙ୍କୁ ପଚାରିବାରେ କହିଲେ- ଲୋକମାନଙ୍କୁ ନେଇ ସ୍କୁଲଘରେ ରଖାଯାଇଥିଲା । ରୁଡ଼ା ଦୁଇବସ୍ତା ଗୁଡ଼ ଦିଆଯାଇଥିଲା । ଏତିକିରେ ସେମାନେ ଖାଇବେ କ’ଣ । ସରପଂଚ ବି ବାଟିଲା ନାହିଁ । କେତେକ ଲୋକ ରାତିଟା ସେଠାରେ ରହିଲେ, ବଳକା ତ ରାତିରେ ଆସି ପକ୍କାଘର ଥିବା ପାଖପଡ଼ିଶା ଘରେ ରହିଥିଲେ ।

ମଖମଲର ଡ୍ୟୁଟି ମୁଖ୍ୟମନ୍ତ୍ରୀଙ୍କ ଗସ୍ତ ପରେ ସରିଯାଇଥିଲା । ଏଣୁ ସେ ଭୁବନେଶ୍ୱର ଫେରିଗଲା । ହେଉଁ ଅଫିସରେ ପହଂଚିବା ପରେ ଜାଣିବାକୁ ପାଇଲା ସେ ଯାହା ସବୁ ଦେଖିଥିଲା ସେସବୁ ଭିତରୁ ୮୦ ପ୍ରତିଶତ କୌଣସି ନ୍ୟୁଜ୍ ବୁଲେଟିନ୍ରେ ଦେଖାଯାଇନାହିଁ ।

ଟେଲିଭିଜନରେ ଦେଖାଯାଉଛି ସରକାରଙ୍କ ବଡ଼ଧରଣର ସଫଳତା, ୧୦ଲକ୍ଷ ଲୋକଙ୍କୁ ବାତ୍ୟା ପୂର୍ବରୁ ସୁରକ୍ଷିତ ସ୍ଥାନକୁ ନେଇଆସିଥିଲେ । ମିଳିତ ଜାତିସଂଘ କୁଆଡ଼େ ରାଜ୍ୟସରକାରଙ୍କୁ ପ୍ରଶଂସାରେ ପୋତି ପକାଇଛି । ଗଂଜାମ ଜିଲ୍ଲାପାଳ ଓ ଏସ୍ପି ବଡ଼ିଆ କାମ କଲେ । ରାଜ୍ୟର ଏକ ଓଡ଼ିଆ ଟିଭି ଖବର ଚାନେଲ୍ କ’ଣ ବୁଝିଲା କେଜାଣି ବାତ୍ୟା ଛାଡ଼ିଯିବା ପରେ କହିଲା ଆମେରିକାର ଗଣନା ଭୁଲ ହୋଇଗଲା । ରାଜ୍ୟର ପାଣିପାଗ ଯାହା କହିଥିଲା ସବୁ ଠିକ୍ ଠିକ୍ ଫଳିଲା ।

ମଖମଲ ରାଜ୍ୟସରକାରଙ୍କ କଥା ଓ ମିଡ଼ିଆ କଥା ବୁଝିବା ବେଳକୁ ପୁଣି ବଂଗୋପସାଗରେ ଲଘୁଚାପ ସୃଷ୍ଟି ହୋଇ ବର୍ଷା ଆରମ୍ଭ ହୋଇଯାଇଥିଲା । ଗଂଜାମ ଓ ଗଜପତିରେ ପୁଣି ବଡ଼ି । ଯାଜପୁର, ବାଲେଶ୍ୱର, ମୟୂରଭଞ୍ଜରେ ଲୋକମାନେ ବଡ଼ି ପାଣି ଘେରରେ । ସରକାର ବାତ୍ୟାଟାକୁ ଆକଳନ କଲେ ବଡ଼ିଟା ପାଖରେ କିମିତି ଫେଲ୍ ହେଲେ ମଖମଲକୁ ବୁଝିବାକୁ ଆଉ ବାକି ନଥିଲା ।

ଲକ୍ଷ୍ମେନ୍ଦର ପ୍ରସାଦ ଦାଶ  
ସାମ୍ବାଦିକ